


UBUTUNGULUSHI

 [Ibumba Iya baice Iyaimba *The Old-Time Religion*—Ka.] Nga cisuma sana kuli imwe bonse, naifwe bene cisuma sana.

² [Munyina atila, “Nomba balapela icabupe kuli iwe.”—Ka.] Iye, cintu icisuma. [Abaice bapela Munyina Branham icabupe.] Natotela. [Nkashi atila, “Kabupe fye akanono, Munyina Branham, abaice basungile fye utu mapesa twabo natu nikelo. Kabili . . . ? . . .”] Natotela. Natotela, we munyinane umunono. Natotela, mwe bana. Cine Natotela, cine, cine nganshi. Kabili Lesa amupale.

³ Namwishiba, Yesu atile, “Apo ponse mwapela umo muli aba abacepesha, mwacitila Ine.” Nimwe baume na banakashi ba mailo. Nga kukaba ubwa mailo, mukaba.

⁴ [Tapali amashiwi pa tepu. Ibumba Iyaimba na lumbi ulwimbo—Ka.] Ndetetekela nomba kuti Nashimikila pa nsa shine, pa numa ya ifi fyonse. Nacitampa ukutontonkanya ukuti Ndeya ndenaka. Eico imwe mwe bakashana kuti mwaimba ubusaka, mwe bakashana na balumendo banono; umfweni ifyo bankashi yenu abakalamba bemba, na banyinenwe, bakemba abasuma. Ici cisuma sana. Nani uyu mukashana uwa cisamuna lulya lwimbo, bushe tewe mukashana umunono Nakumenye kulya kwi shilya? Cine cine walikwata ishiwi ilisuma; imwe bonse. Mwa ci . . . Ndetetekela ukwimba kusuma kuntu Nshatala ng’umfwapo, kwaba muno mwine. Bushe bonse mulasambilila ici cila nshita? [Munyina atila, “Iyoo. E fyo twimba fye.”] Cisuma, Ndemweba, mwa—mwalipalwa icine cine ne mimbile isuma.

⁵ Nalitemwa ukwimba ukusuma. Nalitemwa fye ukwimba kusuma ukwa cine. Lyonse Ndalanda, nga Nafika ku Mulu Ndefwaya nkabe uko bakalaimba, nkalekutika. Te kuti Ntendwe na kutendwa ku kwimba nakalya.

⁶ Namwishiba, ukwimba kulapela ukushipa. Mwalishiba ici, tamwaishiba? Ifita, nga fileya ku bulwi, mwalishiba fintu ficita? Balalisha ing’oma no kwimba, elyo ne fintu ifya kubapela ukushipa. Kabili nelyo tuleya ku bulwi, tulemba, kabili—kabili cilatupela ukushipa ukwa kuya pa ntanshi.

⁷ Namutotela mwe baice pali cilya cabupe icisuma. Kabili ni . . . Muka. Branham, kabili kuli Rebeka, na Yosefe, na Sarah, na ifwe bonse, twatotela apa kalamba. Cintu cakosa pa kusosa, ifya kweba abana banono, pa kwishiba ukuti mwasungile fye utu mapesa twenu. Nshi—Nshilefwaya kupoka. Namwishiba ifyo Ndeumfwa, Nshilefwaya kupoka. Lelo Nacilolesha pano kabili

bacikwata ama dollar ikumi limo pali iyi kati, Nacitontonkanya, “bushe Mpoke ici?” Nacitontonka-nya, “Kuti Nacicita shani?”

⁸ Nomba Naibukisha ilyashi ilinono ilyo Ndefwaya mwishibe. Ubushiku bumu kwaliko na mayo umu mukamfwilwa, alikwete abana abengi, limbi ena. . . wishi wa aba baice alifuminepo. Kabili akwete fye amakobili yabili. Kabili aleenda mu musebo, inshita imo. . . Kabili shali nindalama sha cekumi, ama kobili fye nge fyo imwe mwasungile, kabili aishile posa mu cipao cakwa Lesa. Yesu aliminine palya, alemulolesha fye. Kabili Nimpapa, “Bushe nga Nacitile shani Anjiminina palya?” Limbi nga Nabutukileko fye no kutila, “Iyoo, iyoo, nkashi, wicite fyo. Ta—tatulefwaya, icine cine tatuleshikabila. Shilefwaikwa iwe ukushikwata pamulandu wa bana abo.” Mwamona? Nomba, nga Nsha musuminishe ukupela. Nomba Yesu ali musuminishe ukucita. Mwamona, Ali musuminishe ukucita. Cinshi? Alishibe ukuti caliba icapalwa sana ukupela ukucila ukupokelela. Alishibe ifyo Ali no kumucitila, mwamona.

Eico namutotela mwe bana banono, no mutima wandi onse.

⁹ Ndefwaya ntotele imwe bonse, pali iyi nshita iyawamisha iya kulongana, Munyina Leo pamo na Gene. Ishi shali fye inshiku shitatu ishakupepa, kuli ine. Nangu fye ni mu mpanga, ilyo Njesha ukuti Ndeya kabili nokutontonkanya ukuti Nalalunga, Ine limbi nangu mumbi, Ndamumona imwe no kumfwa mulelanda. Nacikwata ishuko muno cungulo ukutandalila amayanda yenu. Nshatala mona, ukwenda muli imo, Nalawita umushi, ukuti Nshatala mona ayengi ayabusaka, amayanda ayabusaka kabili na bantu, kabili no mucinshi ukalamba kuli Kristu ne Mbila nsuma. Nsha—Nshatala monapo nangu kumo. Kabili imwe mucine namutendeka munshila iilingile, twalilileni ukulaya kabili na Lesa akulaba na imwe. Kabili Ningile ukumonapo na bamo pali imwe. Namwene, ubushiku bumbi, aba bankashi, Nshabeshibe nakubeshiba, pantu eco Namwene fye kuti caba fye amenso yabo ne myona, ukufuma mu fisalu pa fimbilikishe ku mutwe. Kabili nomba Ndecetekela Nalimwishiba bwino, ukupitila mu mucinshi wakwa Munyina Leo na Gene, abansendele no kutandasha mu mayanda yenu; no kulaposhanya mu minwe na—na bana banono, bakasesema baume kabili na bakasesema banakashi ba nkulo ikesa, nga kuliko nkulo ikesa.

¹⁰ Namwishiba, Yesu alitemwa abana banono. Namwishiba, Alibatemwa. Kabili kwaliko umwaice umulumendo, inshita imo, uwaleitwa Mose, twalalanda pali wene pa kashita fye akanono. Kabili ali umusuma. . . Mwalishiba icamulengele, ica mwafwilishe ukuba umulumendo umusuma? Alikwete nyina umusuma uwakumukusha. Mwamona, e ifyo. Alemusambilisha palwa kwa Shikulu. Na imwe mwe balumendo na bakashana abanono mwalikwata ba nyinenwe aba musango uyu wine

aba kumikusha, ukumusambilisha palwa kwa Shikulu. Mulebomfwila fye.

¹¹ Bushe mwalishiba, mwalishiba Ifunde lya kubalilapo mu Baibele, Ifunde lya kubalilapo ilya kwata ubulayo, ilyaba no bulayo? Limbi kuti camukoselako panono ukumfwa aya Mafunde. Ifunde lya kubalilapo, nili, “Tekukwata umulungu umbi kano fye Ena.” Lelo Ifunde likalamba. . . Kabili Ifunde lya kubalilapo ilyakwata ubulayo kuli lyena, mwamona, ni ku bana abanono. Bushe mwalishiba ico? Mwamona, Atile, “Mwe bana, nakileni abafyashi benu, icingalenga inshiku pe sonde ukufula, isho Shikulu Lesa wenu amupela.” Ukusakamana abafyashi benu no kucita ifyo mulecita, kuti ca mupela ubumi ubutali pe sonde, ubo Shikulu amupela, inshita ikalamba iya ku Mubombela.

¹² Ndesubila, ilelo, ukuti Ndelolekesha pe bumba lya ba kashimikila naba kamba na ba kabila aba nshiku shileisa, nga kukabako inshiku shikakonkapo pa numa ya nshiku shesu.

¹³ Kabili kuliko icintu cimo kuno, wa—waipaya umuntu no luse. Nacilya mpaka Nafilwa fye, kabili Nsha—kabili Nshasungwapo muli ulya musango sana. Nga ca kuti Nali Malaika, uwapona ku Mulu, nga Nshasungilwe bwino ukucila apa nakalya. Icintu fye cimo ico Ningalanda kuli imwe, ca kutila, “Natotela.” Kabili limbi nga mwaisa ku Tucson, limbi teti musunge bwino muli ulya musango, pantu Nshaishiba; Nshakwata misango iya kucitilamo, lelo Nkacita icisuma ico Ningacita. Mukese.

¹⁴ Munyina na Nkashi Shantz, Ndefwaya icine cine ukubatotela. Kabili Naciba ne shuko lya kukumanya umwana wenu umukashana, umusuma, no mwana wenu umulumendo, muno kasuba. Kabili—kabili napakutuleka tukwate ing’anda yakwe muno ukuba iyaisuka umwakupepela. Na mubushiku bwa Baibele ifintu fya musango uyu fyalecitika, namwishiba, ukuti Imbila Nsuma yali. . . Ninjishiba cileumfwika akantu akanono sana. Ifwe, ifwe kuti twatontonkanya ukuti tefyo. Lelo ici cimo cine nga Lesa. . . kuli Lesa, nga kuli abo aba ilya nshita.

¹⁵ Ibukisheni, nga ca kuti kukaba na imbi imyaka iingi, bakalolesha ku numa nokutula, “Nga ca kuti fye Naikele mu nshiku shilya ku Prescott! Nga ca kuti Naikele. . .” Mwamona? Nomba tuleikala muli bulya bushiku. Mwamona? Elyo nomba twafika ku mpela ya musebo, elyo twalalolela icilambu cesu pa Bushiku bukalamba.

¹⁶ Nomba twalaisula Icebo cakwa Lesa no kubelenga. Nomba ilyo tatulati, katutale tulande kuli Wene panono.

¹⁷ Mwe Yesu, teti Nondolole i—imyumfwile yandi no kutasha kwandi kuli Munyina Mercier, Munyina Goad, elyo na aba bantu bonse abasuma pamo na bana babo abanono, pa luse batulangile

ukutula apo twaishila. Uluse nalucila pali fyonse twalesubila. Kabili natwishiba ukuti bali abasuma kabili abawamisha. Lelo tatwaishibe ukuti tukasungwapo mu musango wa mucinshi ngo yu. Kabili, Shikulu, Ndepepa ukuti Umulola Wenu uleba lyonse muli ino nkambi ya bantu, Mupashi wa Mushilo alaisusha mu mutima onse muno, kabili Mulebapa Umweo wa Muyayaya. Kabili ifwe twinga, nge fyo tulesangalala ilelo, shilekeni kukabe Ubushiku ubwabula impela ilyo tukakumana mu Mulola Wakwa Uyo untu tulepepa no kutemwa, no kupela amalumbo yonse pa ifi fintu. Mpaka ilya nshita, Shikulu, tusungeni abacishinka kuli Wene na ku Cebo Cakwe. Mwi Shina lyakwa Yesu twapepa. Amen.

¹⁸ Nomba, muno lucelo Nacimuteka pa nshita ntali sana, lelo muno kasuba Nalaesha ukwangufyanya sana, kabili nalalandila mu musango uwingalola ku bana banono, kabili na bakalamba bali nokumfwa, nabo.

¹⁹ Ndefwaya mbelenge i—Ilembo pano, iilesangwa mwi Buku lyakwa St. Marko, kabili Ndefwaya ukubelenga ukufuma mu vesi ya 17 ne cipandwa ca 10 cakwa St. Marko, iciputulwa.

Kabili ilyo aile mu nshila, kwalishile umo a-alebutuka, kabili afukeme panshi alamwipusha, atile, Kasambilisha Umusuma, cinshi Ningacita ukuti Mpyane umweo wa muyayaya?

Na Yesu atile kuli wene, Cinshi wanjitila umusuma? Tapaba umusuma kano umo, kabili noyo ni, Lesa.

Walishiba Amafunde, Wilacita bucende, Wilaipaya, Wilaiba, Wilapela bukamboni bwabufi, Wilafinsha, Cindika wiso na noko.

Kabili ali aswike no kutila kuli wene, Kasambilisha, fyonse ifi Nalicita, ukumfwila, ukukonka (efyo cili) ukufuma kubulumendo bwandi.

Na Yesu pa kumulolesha alimutemenwe, uyu mulumendo; kabili atile kuli wene, Cimo icintu walibulisha: kabiye kumobe, kashitishye fyonse ifyo ukwete, upele ababusu, elyo ukaba ne fyuma mu Mulu: elyo wise, usende ulupanda lobe, kabili unkonke.

Kabili ali no bulanda pa nsoselo iyi, kabili aile nakalipwa: pantu akwete ifyuma ifingi.

²⁰ Nomba ku bana banono, na ku bakalamba elyo na bonse fye, Ndefwaya nenge iyi Mbila inono ukulingana ne nshita ngefyo Ningacita, kabili no kwangufyanya sana ngefyo Ningacita. Kabili Ndefwaya mbule isambililo, “Nkonka,” elyo kabili Ndefwaya nsende umutwe we lyashi: *Ubutungulushi*. Ukukonka, elyo na umo uwakutungulula; *Ubutungulushi*, na “Nkonka.” Abacaice, ba . . .

²¹ Ibukisheni ukuti, ulutampulo lwakubalilapo luntu cila muntu pali ifwe atampwile, umo alitutungulwile. Mwe banamayo mulebukisha intampulo sha kubalilapo isho umwana mwaume no mukashana batampwile, no kwibukisha tabashibukisha nakalya. Lelo umuntu umo alimutungulwile ku lutampulo lwa kubalilapo. Ndeibukisha ilyo Billy Paul atampwile ulutampulo lwakwe ulwakubalilapo, Joseph na bonse fye, ilyo batampwile ulutampulo lwabo ulwakubalilapo.

²² Ilingi line nyina eutungulula umwana ku lutampulo lwakwe ulwakubalilapo, pantu eushala pa ng'anda lintu wishi aya ku ncinto, ukweshana ukupanga ubwikalo. Lelo, ni, balatampula ulutampulo lwabo ulwa ntanshi. Kabili inshita ya bushiku nga baisesa, ba wishi, ena lyonse kutila. "Iyee, batata," atila, "Johnny na Mary," umwana mwaume umunono nangu umwanakashi, "aleenda! Iseni mumone!" Kabili ulutampulo fye lumo, limbi ba nyina bamwikatilila; nao aikata umunwe wa banyina, pantu mwali abanaka, elyo no kutalantanta, namwishiba, elyo no kuwako panshi panono. Kanshi mwaleikata ukuboko kwa bamayo, pa kutampula ulutampulo lwenu ulwa kubalilapo.

²³ Nomba, umo alimwafwileko, ilyo mwatampwile ulutampulo lwa ntanshi. Elyo no lutampulo lwe—lwenu ulwakulekelesha ulu mukatampula mu bumi, umo akamutungulula. Mwamona, cishinka. Ndefwaya muleibukishe co. Umo ali mutungulwile, mu lutampulo lwenu ulwa ntanshi. Kabili no lutampulo lwenu ulwakulekelesha, umo akamutungulula.

²⁴ Tufwile ukutungululwa. Namwishiba, Lesa alitupalanya ku mpaanga. Kabili bushe mwalishiba ukuti impaanga tekuti iitungulule ine yeka? Kuti alubanta no kuluba, kabili teti ai—ai tungulule umwine eka. Afwile ukukwata umu uwa kumutungulula. Kabili limo limo...Kacema afwile ukutungulula impaanga. Nomba ici cali ku numa mu nshiku Shakwa Yesu, Ali ni Kacema musuma uwatungulwile impaanga.

²⁵ Nomba ilelo, mwamona, tuleikala mu bushiku bumbi, fyonse na fyalulwa no kupondama. Bushe namwishiba umuntu aletungulula impaanga ilelo? Ni mbushi. Kabili bushe namwishiba uko iyo mbushi ilebatungulwila? Ni mukwipaiwa. Shena impaanga ishinono tashishibe noko shileya, eico imbushi ilelola fye kwi—kwi cinka, palya pa cipailo, kabili impaanga tayaishiba cimbi kano ukukonka intungulushi, eico ishitungulula fye mulya mwine mu cipailo. E lyo yena imbushi ilatolokamo, kabili impaanga shena shingilamo fye no kwipaiwa, Mwamona, imbushi, intungulushi iyalubana.

²⁶ Lelo Yesu, Kacema Musuma Uwatungulwile impaanga, Ashitungulwile ku Mweo no kushikata amaboko. Mwamona, ukuba umu alingile ukutungulula impaanga.

²⁷ Ica kubalilapo luse lwakwa nyina, elyo lishiwi lwakwa wishi. Pa numa banoko ba kupela ulutampulo lobe ulwa ntanshi,

elyo walolesha kuli ba wiso, bonse fye ifwe, pa kukwata amano, pantu e mutwe wa ng'anda. Kabili lyonse bala. . . Te pa kuti balikwata ukucenjela nganshi, lelo ba—bacita fye ukuba intungulushi ya lupwa lwabo, eico tulakonka ifyo bashifwe batweba ukucita. Nga batila, “Nomba, we mwana, Ndefwaya ukuti ucite icintu—icintu cimo,” elyo twaumfwa kuli bena pantu e mano. Nomba umfweni, mwamona, balisambilila fyonse kabili tulingile ukubepusha, ukumona ifyo basambilila, kabili kuti twanonkelamo mu kusambilila kwabo, fintu basambilila. Balatweba, “Nomba wiya no kuya cita *ifi*, pantu Nalicitileko. Batata bali Ndeseshe ukucita, lelo Nalicitile, kabili calengele ici ukuncintikila, cintu icibi.” Eico, mwamona, tuli. . . E lyo bena, batata, batweba ifya kucita, ne fya kucita ifyalungama.

²⁸ Pa numa banyinefwe batutungulula, ukufika pa nshita twakwatako amano yanono, aya kumfwa, ukufuma kuli ba tata, elyo twaisa kwata umbi. Twakwata intungulushi imbi, no yu ni kafundisha, kafundisha umusuma uwa ku sukulu. Aleesha ukumusambilisha no kumupela isambililo, ukumubika bwino mu bumi, mu cifulo, incende iyo winga—winga belenga Baibele yobe no kubelenga inyimbo, no kusambilila pali Lesa kabili no kuibelengela, mwe bene. Mwamona? Kabili nomba, icintu na cimbi, kuti mwakwata amakwebo, na umo amulembela kalata, bamayo, batata, umo amulembela kalata, teti mubelenge. Mwamona? Eico kafundisha, amubula nomba, no kumutungulula mu-mu-mu kusambilila ukulemba no kubelenga. Kabili cintu icisuma, kafundisha umusuma, ukumusambilisha bwino. Nomba ilyo mwafuma apo, imwe, ilyo mwasha kafundisha, mwafuma kuli kafundisha umo no kuya kuli umbi, ukufuma kuli bu lundondo, isukulu lya kwambilapo, mpaka mwafuma na mwi sukulu lya pa mulu no kuya ku sukulu likalamba. Kabili ilyo wafuma kwi sukulu likalamba, lyena ninshi kafundisha apwisha ukumutungulula. Mwamona?

²⁹ Nomba, bamayo balimusambilisha ukwenda, mwamona. Batata bali musambilisha ifya kuba na mano no kuba umulumendo umusuma, ne fya kuisunga no kuicindika mwe bene. Kafundisha ali musambilisha masambililo, ifya kubelenga no kulemba bwino. Lelo nomba mulesha batata, mulesha ba mayo, kabili mulesha kafundisha, nomba umo alingile ukumusenda kufuma apa. Nomba nani mulefwaya ukumusenda ukufuma apa? [Umwaice atila, “Yesu.”—Ka.] Cacine ico. Yesu kuti amusenda ukufuma apa no kutwalilila. Nomba, ubo kwasuko ubusuma sana, ubwawama nganshi. Yesu amusenda ukufuma apa no kutwalilila.

³⁰ Nomba mwamona uyu cilumendo tulelandapo, aleitwa kateka umulumendo uwa fyuma. Nomba, uyu mulumendo, ali tungulwilwe bwino nganshi. Nomba, banyina bali musambilishe ukwenda. Kabili, mwamona, ali acili fye umulumendo, limbi elyo afumine fye ku sukulu lyapa mulu, kabili umulumendo

uwaishibikwe cibi. Kabili pa kuba uwasambilishiwa bwino, limbi aleenda bwino, na fimbipo, ifyo banyina ba musambilishe.

³¹ Kabili ali mu—mulumendo uwalunduluka, kabili, pantu, moneni, kale kale ali umukankala. Kabili ali fye wa—wa cilumendo, limbi fye uwa myaka ikumi limo na cine konse konse, elyo afumine fye kwi sukulu lya pa mulu, kabili ali uwanonka. Nomba, mwamona, akwete kafundisha umusuma uwa kumusambilisha ukwenda bwino. Kabili alikwete kafundisha uwalinga, wishi; ica kuti na lintu ali acili fye umulumendo ali—ali uwa nonka indalama, alikwete indalama ishingwi nganshi. Limbi ali . . . Ali ni kateka, pali cilya cine icimo, ali uwa nonka nganshi. Mwamona? Kabili nomba alikwete ka—kafundisha uwalemufunda, amufundile ifyalungama, ifyo afwile ukucita. Alikwete amasambililo.

³² Elyo kabili uyu mulumendo alikwete kafundisha na umbi na umbi, elyo ici cili fye mu fyo mwakushiwamo, lelo uyu mulumendo akwete isambilisho lya bukapepa mu mwabo.

³³ Nomba, abaice bamo, bushe mwalishiba ukuti kwaliba abaice abengi abashakwata isambililo lya bukapepa ilili lyonse pa ng'anda? Ba shibo na ba nyinabo tabatetekela muli Lesa. Kabili bashibo na ba nyinabo, balanwa, balapepa, balalwa, no kubutushanya, umo no mubiye, ubushiku, na fimbi, kabili tabepikila abana babo abaice ifyakulya fya mulalilo, ne fintu. Bushe ta muli abasekela pa ku kwata ba shinwe na ba nyinenwe abena Kristu ba cine? Nomba, nga mwaisakwata abana, bushe tamulefwaya ukwisaba bashibo naba nyinabo nge fyo ba shinwe na ba nyinenwe baba? Mwamona? Nomba, ukuba fyonse ifi fisuma.

³⁴ Nomba, uyu mulumendo alikwete alikwete, kabili akwete amasambilisho ya bukapepa. Mwamona, yalicyilile pali yalya bamo bakwete, pantu tabakwete amasambilisho ya bukapepa. Lelo uyu mulumendo alikwete amasambililo ya bukapepa, pantu, moneni, pantu atile asungile Amafunde ukufuma ku bwaice bwakwe.

³⁵ Nomba naimwe bene bonse mwalikwata bakafundisha aba bukapepa abasuma, naimwe, cila umo pali imwe. Na imwe bene mwe bacea abalumendo na bakashana, bonse mwalikwete ba kafundisha abasuma, ba shinwe na ba nyinenwe muno mu nkambi, mwalikwete fyonse ifyo mwa . . . fyonse ifyo mwaishiba, ifingacitwa, pakuti mube abaume na banakashi bene bene, ababomfi bakwa Lesa.

³⁶ Pantu, ibukisheni, ubushiku bumo mukafwa, nangu ukusendwa ku Mulu. Kabili nga mwafwa ilyo Talati Kwisa, mukabalilapo ukusendwa. Bushe mwalishibe co? Bushe mwalishiba ukuti abafwa . . . Nga ca kutila ba wiso na banoko ba balilapo ukufwa ilyo taulati, elyo na Yesu teshile mu nkulo yesu, bushe mwalishiba aba, ukuti ba wiso na ba noko, ba

kabalilapo ukwima, no kupelwa ubukata, ilyo iwe taulati? Mwamona? Intandala yakwa Lesa ikalila, abafwila muli Kristu bakabalilapo ukubuka, elyo ifwe fwe ba mweo fwe bakashalapo tukolwilwa nabo ca pamo. Tukapilibulwa nga filya fine. Tufwile ukulaibukisha, e cintu icikalamba mu bumi. Mwaumfwa nomba? E cintu icikalamba mu bumi, ico tulingile ukucita, kuba abaiteyanya uku kumanya Lesa.

³⁷ Nomba, bukapepa fye teti bubombe. Mwamona, uyu mulumendo kateka apa, atile, “Mwe Kasambilisha Musuma . . .” Nomba ibukisheni, ilyo Nshilalanda. Alifundilwe ukwenda bwino. Alikwete amasambililo ayasuma. Alifundilwe ifya makwebo. Kabili ali umukankala, kabili ali ni kateka, kabili alikwete bukapepa. Lelo aliponenwe no bwafya na bumbi, kabili bulaponena na ifwe bonse, Umweo wa Muyayaya. Bukapepa teti butupele Umweo wa Muyayaya. Bukapepa, cifimbo, lelo tabutupela Umweo wa Muyayaya. Kabili wene, afundilwe na bakafundisha abasuma sana abaliko, lelo alibulishe icintu cimo. Kabili no mulumendo alicishibe, pantu atile, “mwe Kasambilisha Musuma, kuti Nacita nshi ukuti mpyane Umweo wa Muyayaya?”

³⁸ Nomba, imwe, mwalitetekela ukuti Yesu ni Lesa, mwalitetekela? Kanshi Alishibe amatontonkanyo ya mulumendo, eico Atile, “Ulesunga Amafunde.” Alibwelele kuli bukapepa bwakwe, pa kuti amone ifyo e ngalanda pali bukapepa bwakwe. Atile nomba, mu mashiwi yambi, “Ulesunga imipepele yobe.”

³⁹ Atile, “Nalicita ifi, ukufuma ku bwaice,” abalumendo abanono nga imwe. “Bamayo na batata, bashimapepo bandi, balimfundile bukapepa. Lelo Nalishiba, muli bukapepa bwandi, ukuti Nshilakwata Umweo wa Muyayaya.” Mwamona?

⁴⁰ Kutu mwaba bwino. Mwilaliba. Mwilapepa. Mwilabepa bufi. Mwilabepa ba wiso na banoko. Mwibepa bulya bufi bwantansi, pantu, umo nga aebako umunankwe, lyena ninshi caba icayanguka ukwebako naumbi, mwamona. Lelo tamufwile kucite fyo. Mwilanda ubwa kubalilapo.

⁴¹ Bushe mwalishiba ukuti umubili wenu tawapangilwa ukubepa? Namwishiba, nomba na bakwata icibombelo, ni—ni pa mishipashipa yenu. Kutu babika akamupila ukushingulusha icisansa cenu *apa*, elyo kambi ba mucilinganya ku mutwe, elyo nomba palya kutu mwasosa palya, mwasosa imwe mwasosa, “Na—Na—Nalibepa pali cilya, lelo Nalacilanda bwino pa kutu ba-basumine ukuti cishinka Ndelanda.” Kabili kutu mwalanda . . .

⁴² Kutu batila, “Waikele pa ncende imo, ngefyo waikele mu ngolofwane yakwa Munyina Shantz, lintu Munyina Branham aleshimikila, mu cungulo kasuba pa mulungu pali *ubu bushiku*?”

Kabili kuti watila, “Iyo, mukwai. Nshaikemo. Iyo, mukwai.”

43 Bushe namwishiba ifyo ulya mashini wa kufwaya ubufi engalanda? “Ee, mukwai, mwaliikalamo. Ee, mukwai, mwaliikalamo.”

Watila, “Nshalimo.”

Calatila, “Ee, waliikalamo.”

44 Cinshi? Pantu ubufi cintu cimo icabipa nganshi. Umubili tawapangilwe ukubepa. Kabili cintu cabipisha nganshi, ica kuti cilalenga ne mibombele ya mishipashipa ukulubana, ilyo mwabepa. Whew! Nga yalubana ifyo, kukupela ifilonda fya mu mala, uku kula kwa filonda, kuti fya kwipaya no ku kwipaya. Kabili ubufi bubu, pantu, mwamona, tamulingile kubepa, ukwiba, ukucita ifili fyonse ifya musango uyu.

45 Nomba, uyu mulumendo nalimo ali . . . tabepelepo, tatalile eba, no kwishiba ukuti lyonse alekabila Umweo wa Muyayaya. Eico atile, “Kuti Nacita nshi pa kuukwata?”

46 Kabili nomba Yesu apa alelenga ukuti bukapepa teti bubombe. Eico Atile na kabili kuli wene, no kutila, “Ulesunga Amafunde.”

47 Kabili Atile, “Mwe Kasambilisha, ico Nalicita ukutula ku bwaice bwandi, nangula umwaice, ilyo nali fye akaice. Ici Nalicita.” Lelo alishibe ukuti takwete Umweo wa Muyayaya. Elyo Atile, “Nga wingengila mu Mweo, Umweo wa Muyayaya, ukufwaya ukuba uwapwililika, kabiye kashishe ifya . . .”

48 Mwamona, nomba, cisuma ukukwata indalama. Mwamona, ico cisuma ukukwata indalama, ukunonka. Kabili ukuba kateka, cisuma. Lelo i—inshila mucitilamo ilyo mwabe fyo, mwamona.

49 Atile, “Kabiye kashishe fyonse ifyo wakwata, no kufipela ku babusu, abo bantu bashakwata nangu cimo; elyo wise, Unkonke, elyo uli no kukwata ifyuma mu Mulu.” Lelo umulumendo alikwatishe indalama icakuti taishibe ne fya kushibomfya. Nomba, mwamona, alilumbwike sana, ulya mulumendo ali.

50 Kabili ali—ali—ali uwapangashiwa bwino bwino ku bumi, fintu bawishi na ba nyina, pamo na ba shimapepo na bonse, bamupangeshe, lelo nalyo line alishibe ukuti alibulishe icintu cimo. Nomba Ndesosa ku bakalamba. Ali, alishibe ukuti alibulishe icintu cimo, kabili takwete Umweo wa Muyayaya. Alishibe ici. Mwamona?

51 Bukapepa teti bulete Umweo wa Muyayaya. Imimonekele, ifya kumfwa umfwa, mwaumfwa fimo; ku—kuti mwaumfwo mwenso, no kumfwa fimo. Mwamona? Ukulila, cisuma; ukupunda, kusuma; lelo nomba Teico, mwamona. Namushingwana no Mweo wa Muyayaya.

52 Mwatila, “Cisuma, Ndi Baptist uwakosa, Methodist, nangu Presbyterian, nangu Pentecost.” Naco cine telipusho iyoo.

53 Noyu wine mulumendo, nao, alifundilwe imipepele ya ilya nshita, lelo nalyo line takwete Umweo wa Muyayaya, e ico alefwaya eshibe ifya kucita. Alitungulwilwe bwino bwino, kuli Ici. Lelo lintu ashingwene Naco, alikene ukulangililwa ku Mweo wa Muyayaya, nangu ukutungululwa. Intungulushi shakwe shimbi shalimwikatilile mpaka tafwaile na kukakulwa. Mwamona?

54 Nomba, cili nge fyo Munyina Branham alelanda. Fimo fimo fili ifyakosako panono kuli imwe, mwamona.

55 Amasambililo yasuma, mulingile ukuya ku sukulu no kusambilila. Mwamona, ico cisuma, lelo ico tacakamupusushe. Ukukwata indalama ishingwi, cisuma, kuti mwakusha abana benu, ukubapela ifyakufwala ifisuma elyo ne fintu fimbi. Nga fintu bashinwe na banyinenwe bamubombela imwe bonse, ne fintu fimbi. Ico cisuma, lelo naco cine tacakamupusushe nakalya. Mwamona? Limbi, kuti mwaingila mulya bapima ifya kupima pima no kusambilila ukukambatanya ifintu ifyapusana pusana, nangu ukupandula utuntu utwacepesha, [atoms—Kel.] nangu fyonse ifyo bacita, no—no kunina mu—mu ndeke no—no kuya ku mweshi, lelo ico tacakamupusushe.

56 Mulingile ukushingwana ne cintu cimo, Umweo wa Muyayaya, kabili kuli fye Umuntu umo Uwingapela Ico kuli imwe. Bamayo tekuti ba Cipele kuli imwe. Batata tekuti ba Cipele kuli imwe. Kapyunga wenu tekuti Acipele kuli imwe. Intungulushi yenu apa tekuti Icipele kuli imwe. Onse uupokelela Umweo wa Muyayaya afwile ukwisa kuli Yesu Kristu. Ena fye E Wingamupela Cilya icilundwa.

57 Kafundisha wenu kuti amupela amasambililo, kuti amusambilisha; mulingile ukucisambilila. Ba—ba nyinenwe kuti bamusambilisha ukwenda; mulingile ukusambilila ukwenda. Bashinwe kuti ba musambilisha ifya makwebo, nangu fimbi; mulingile ukusambilila ifyo. Lelo Yesu fye e wingamupela Umweo wa Muyayaya. Mwamona?

58 Shimapepo wenu, katungulula wenu, nangu bambi, kuti bamufunda imipepele yenu, kuti mwasambilila Imbila intu tuleesha ukusambilisha, lelo ico teti cimupele Umweo wa Muyayaya. Mulingile ukupokelela Umuntu, Yesu Kristu. Mwacumfwa ico, imwe bonse? Mulingile ukupokelela Umuntu, Yesu Kristu, pakukwata Umweo wa Muyayaya. Nomba. . . Lelo limo limo ubutungulushi bumbi bulakwata sana intunko pali ifwe icakuti tulafilwa no kwishiba ifya kucita ilyo ilya—ilya nshita yaisa.

59 Nomba, ifyo caba cintu cabipisha ukukana ubutungulushi bwa ku Mweo wa Muyayaya, pantu, mwamona, uyo Mweo ushingapela. Nomba, amasambililo, yasuma, kuti yatwafwilisha

muno. Amakwebo, yasuma. Indalama, shisuma. Ukuba umulumendo no mukashana umusuma, cisuma. Lelo, moneni, ubumi nga bwapwa pano, ninshi capwa. Mwaumfwa? Mwe bakalamba mwaumfwa? [Ulukuta lwatila, "Ameni."—Ka.] Mwamona, capwa. Lyena kanshi tufwile ukupokelela Yesu Kristu, pa kuba no Mweo wa Muyayaya. Yesu fye eka e wingamutungulula kuli Ici.

⁶⁰ Kabili nangu, mwamona, uyu mulumendo anonkele ifi fintu fyonse ku sukulu, elyo na ku bafyashi bakwe kabili na fyonse, a-alufishe icintu icikalamba ico alingile ukukwata, ubutungulushi bwa Mupashi wa Mushilo, pantu Yesu atile, "Isa, Unkonke."

⁶¹ Na imwe mwe bakashana mwe bali fye ukupwisha amasukulu, limbi mwapwisha, imwe bambi, nomba line, na imwe mwe balumendo; ubutungulushi bukalamba ubwabako ni Yesu Kristu, pantu ubu Butungulushi bwa ku Mweo wa Muyayaya. Nomba, ubu Ubutungulushi bushingama umuntu uuli onse, balapelwa ishuko lya kusala.

⁶² Kabili e cintu cimo icikalamba twakwata mu bumi, kusala. Bushiku bumo. . . Namwishiba, ba shifwe na ba nyinefwe, basalile ukukwata umwana umunono umwaume umusuma no mwanakashi, nga imwe—imwe bonse.

⁶³ Kabili, mwa—mwalikwata insambu, pa numa ya kashita, ukusala nga ca kuti mulefwaya ukusambilila kuli kafundisha, nangu iyoo. Kafundisha kuti amufunda, lelo kuti waba fye ka—kalume umubi, te kuti usambilile; umwaice, umukashana umubi, teti omfwe nakalya. Mwamona, mwa—mwalikwata ukusala ukucita ico, nangu uli mwaice.

Kabili ba noko batila, "Bushe wacikwata ba A pa kati yobe iya lipoti?"

"Awe, Nalipona sana." Mwamona, nomba kuti wa . . .

⁶⁴ Banoko batila, "Nomba ulingile ukulabelenga." Nomba ulingile ukucita ifyo, ukutwalilila ukubelenga nge fyo banoko bakwebele, ngefyo bawiso bakwebele. Mwamona, mulingile ukubelenga.

⁶⁵ Lelo mwalikwata ukusala, kuti mwacita nangu ukukana cita. Kutu walanda, "Nshilefwaya." Mwamona, mwalikwata ukusala.

⁶⁶ Panuma ya kashita fye kanono, muli no kukwata ukusala umwanakashi wakuupa, no mulumendo wa kupwako.

⁶⁷ Mwalikwata ukusala konse konse mu bumi. Elyo kabili mwalikwata ukusala, na kabili, nga ca kuti mulefwaya ukuba no mweo pa numa ya ubu bwikashi; nangu ukuba fye umuntu umusuma, uwalumbuka sana, kangala wa pa masinema, nangu uwakushana, nangu icintu fye cimbi.

⁶⁸ Kabili moneni pali aba bakashana pano abanono ne shiwi lilya ilisuma, akashita kapita, bacimba, ulya mwaice

aciwaminisha ishiwi lilya. Kabili akaba ni kemba uwacenjela, nangu kemba fye umbi. Nacumfwa amashiwi ya aba baice abalumendo, aba balumendo, kuti mwaba nga Elvis Presley, ukushitisha ububeli bwenu. Mwamona, tamulefwaya cilya. Mwamona, litalanta Lesa amupela, kabili mulingile ukusala, mwamona, uko mufwile ukubomfya lilya italanta, kuli Lesa, nangu muli no kulibomfya kuli Ciwa. Mwamona?

⁶⁹ Munyina Leo pano, munyinenwe, mwamona, nomba alikwete italanta, ukwisa no kutungulula abantu. Nomba finshi ali no kucita nalyo? Bushe ali no kuliposa mu makwebo no kuicita uwacuma sana; nangu alingile ukwisa kuno kunse no kupanga ing'anda umo abantu abalefwaya ukwisa ca pamo no kulonganya mwe baice bonse? Mwamona, mulingile ukusala ico mufwile ukucita.

⁷⁰ Cila umo muli ifwe alingile ukusala. Kabili cashingwana kuli ifwe. Lelo bonse tuli abashingwana ne ci cintu: "Cinshi tuli no kucita pa Mweo wa Muyayaya? Bushe tukaba no bumi panuma ya bumi ubu, nangu iyoo?" Kanshi tulingile ukwisa kuli Yesu, pa kuti tukwate Cilya. Ishuko lya kusala, e cintu Lesa atupela. Tapatikisha nangu cintu pali ifwe. Alatuleka twaisalila fwe bene. Eico tamulingile kupatikishiwa, lelo isalileni fye mwe bene.

⁷¹ Nomba katukonke fye ici, abakalamba na bonse nomba, pa kashita fye kanono, na baice, ca pamo. Natukonke uyu mulumendo, no kusala kuntu asalile, no kumona uko ca mutwele.

⁷² Nomba, aba bakashana nayalya mashiwi ayasuma, aba balumendo abaice. Nomba limbi kuti mwaisa no kukwata ishiwi lya kwimba. Nomba buleni fye ico cintu cimo, ukwimba. Nomba imwe, iyee, bushiku bumo mukasuka mukatontonkanye pali ici.

⁷³ Mwalimwishiba uyu umulumendo etwa Elvis Presley? Mwalyumfwa amatepu yandi. Mwalyumfwa ifyo Nshisusha uyu mulumendo, lelo ulya mulumendo alikwete ishuko nge fyo mukwata. Mwamona, kabili ifyo... Asangile ukuti kuti aimba. Kabili lolekesheni ifyo acitile, icintu cimo cine ne fyacitile Yuda, Yuda Iskariote, ashitisha Yesu. Yesu alipele ulya mulumendo lilya ishiwi ilisuma. Kabili cinshi acita? Ali pilibuka no kulishitisha kuli Ciwa. Mwamona, akesa ku mpela ya musebo. Mwamona? Alikene ukwenda na Yesu.

⁷⁴ Nomba uyu mulumendo apa, uyu kateka munono uwa fyuma, acitile icintu cimo cine. Natukonke tumone ifyo acitile. Ukwabulo kutwishika, na pakuba kanabesa, limbi umulumendo umusuma, umushishi uwa fita uwasakwilwa panshi mumbali, ifyakufwala ifisuma. Abakashana abaice baletontonkanya, "Mune, ala ulya mulumendo musuma!" Oh, kuti bacita. Limbi kuti nga abasokonesha, nabo bamubwekeshamo, na fimbi.

75 Kabili atontonkenye ukuti ali muntu, umwine mwine, mwamona, pantu ali umusuma, ali mwaice. Talemona palya pa mpela ya musebo. Alelolesha fye apa. “Ndi mwaice. Ndi musuma. Ndi mukankala. Kuti Nashita conse ico Ndefwaya. Kuti Nasenda aba bakashana, na, balumendo, bonse balintemwa. Kabili balishiba ukuti Ndi mukankala.” Kabili, moneni, alikwete fyonse. Alikonkele amafunde ya ba wishi, kabili na fyonse. “Kabili Ndi kapepa sana. Ndaya ku calici.” Nomba alekonka ifyo, mwamona; uwaishibikwa sana, umukankala, kabili uwalumbuka. Kabili, kabili ena . . .

76 Nge fyo cili ilelo, nge fyo mwakwete ishuko lya kuba kangala wa pa masinema, mwamona, nangu fimbi ifyapale fyo. Abaice abengi ilelo, nga mwalanda kuli bene, balishiba ifingi pali aba ba kangala aba pa masinema ukucila fintu baishiba pali Yesu. Mwamona? Kabili, mwamona, imwe—imwe mwe baice mulesambilila pali Yesu. Kulya bekala panshi, elyo cimo icangalo caisa pa bunkolanya, nangu icintu cimbi, balishiba abafyangala na bonse kulya, fyonse palwa filya. Balishiba bwino fyonse filya ukucila Ico. Nga mwabeba palwa Baibele, tabaishiba nangu cimo palwa Baibele. Mwamona, kupanga ukusala ukwalubana, nomba. Bamo bakemba baleshitisha italanta lyabo ilyo Lesa-abapela, pa kulumbukwa fye!

77 Nomba tumumone pampela ya bumi bwakwe. Katumukonke pa ntanshiko panono. Mwalishiba ifyo Baibele ilanda pali uyu mulumendo? Alilundulwike nganshi. Eico, limo limo ukulunduluka takupilibula ukuti walipanga ukusala ukwalungama. Mwalishiba ifyo acitile? Aliile kumbi no kukwata inshita yonse iisuma, no kucita imitebeto iikalamba, no kuposa indalama ishingwi nganshi elyo na fyonse, pa bakashana na fyonse. Elyo limbi alyupile akwata no lupwa. Kabili—kabili ali—alisandulwike nganshi mpaka akulilako amatala ayapya ne fintu. Elyo atile, “Mwamona, Nshakonkele Yesu, nomba moneni ifyo Nakwata!” Mwamona?

78 Kuti mwaumfwa abantu balelanda filya, kabili Nalikwata, “Cisuma, moneni, Alimpala.” Ico tacipilibula kantu nakalya. Mwamona?

79 Panuma ya nshita fye inono amatala yakwe yaliswile mpaka atile, cinshi, nelyo, “We mweo, tusha. Ninkwata indalama ishingwi no kulunduluka apa kalamba. Kabili Ndi mukankala! Naliba na mufyangalo fyonse. Kabili Ninkwata ifyuma fya pe sonde mu minwe yandi. Nalikwata impanga iikulu ne ndalama ishingwi, kabili, cinshi, iyee, abantu bonse kulya balintemwa, nkaba umuntu umusuma.”

80 Lelo namwishiba, Baibele yatila, bulya bushiku, Lesa atile kuli wene, “Ndefwaya umweo obe.”

81 Nomba cinshi cacitike? Nomba kwaliko kalomba, umwina Kristu umupina umukote uwalelala palya pa mpongolo yakwe. Kabili lintu fye ba . . .

82 Kulya ku Yerusalem, kulya, ba—balila pa mulu wa ng’anda. Elyo no bufungau bwa mukate bulelukuta nga *fi*, elyo no tupimfya twa nama, elyo na fimbipo, fileponena panshi ilyo balefiponya. Kabili tabatola no kutola, pantu ifintu fyonse mu Yerusalem, umusumba wa kale, ni—ni . . .

83 Bushe cisuma ukulandako akamupulwe akanono pano? Niba b-p-m. Namwishiba ico? Ba lunshi pa mukate, balunshi pa nama, balunshi pali batala, b-p-m, ba lunshi pa fintu fyonse. Balaya mu misebo, mu mifolo na muli fyonse, kabili baisa ingila no kwikalapo.

84 Eico abo bantu kulya, balanina pa mulu wa—wa cikulwa. Kabili balalya, no kuponya *ifi* panshi, kabili balapyanga filya. Kabili ne mbwa, mu misebo, shilalya ifimbala. Kabili alikele uyu mukote Umwina Kristu umubusu ukwikala mulya mu musebo no kulalya ubufungau ubwalepona ku mbale yakwe mu busanshi, nangu ukufuma petebulo lyakwe.

85 Kabili lintu aingilemo, pa numa ya nshita iinono, alikwete ifilonda, kabili takwete nangu cimo icakubika pa filonda fyakwe. Ishina lyakwe ali ni Lasaro. Kabili ne mbwa shaleisa mu kumyangule filonda fyakwe pa kuti engesha ukubako bwino.

86 Cisuma, namwishiba, pa numa ya nshita iinono, uyu muntu wa fyuma, ilyo amwene nakwata indalama shakushitamo umusango onse uwamuti, nga ca kuti alwala, alikwete imisango yonse iya ba shing’anga. Lelo, namwishiba, limo limo ba shing’anga teti batwafwilishe, umuti teti utwafwe, tapali nangu cimo icingatwafwa; twabafye pa luse lwakwa Lesa. Kabili afikile pa mpela ya musebo wakwe; ba shing’anga tabamwafwile, ba nasi tabamwafwile, umuti tawamwafwile, kabili alifwile. Kabili lintu umweo wakwe wafumine mu mubili wakwe, mwamona, walishile indalama shakwe shonse, amasambililo yakwe yonse, fyonse ifyo akwete, no kwishibikwa kwakwe konse. Balimuloseshe apakalamba nganshi, limbi bapeseshe ne mendela pakati, kabili—kabili na ba meya ba musumba balishile, kabili bena, kabili na kashimikila alishile kabili—kabili atile “munyinefwe nomba naya mu Lulumbi,” na fyonse ifya musango uyu.

87 Lelo Baibele yasosa, aiti, “ainwine amenso ku mbo, mu kulunguluka, no kulolesha ukucilinganya umuyenge ulya ukalamba kulya, no kumona ulya kalomba lomba uwalelala palya mu filonda fyakwe, kwi shilya mu Mulu. Kabili alilile, ‘tumeni Lasaro ese kuno no tu menshi utunono. Ishi mingu shilencusha.’ Atile, ‘Awe, nakalya.’”

88 Mwamona, tasalile bwino mu bumi; mwamona, ilyo aishile ku mpela ya musebo, ukufuma mu mweo. Alitungulwilwe na

bukapepa. Alitungulwilwe na masambililo. Alitungulwilwe no kutunkwa kwa—kwa kunonka kwakwe. Nomba, mwamona, takwete nangu cimo icakumwikatako ku kuboko, filya fintu fyapwilile palya pene. Waumfwa, we mwaice? Mwe bakalamba mwamona ico Nde... Takwete icakumwikata. Indalama shakwe tashamwikete. Ifibusa fyakwe pamo na ba shing'anga tabamwikete. Umuti tawamwikete. Shimapepo wakwe, na bukapepa bwakwe, tabamwikete. Eico, kwali fye icintu cimo kuli wena ica kucita. Ali—alikenene ukupokelela Yesu, Umweo wa Muyayaya. Eico cinshi ali no kucita? Kwibila panshi mu mfwa, mu mbo. We cilubo ububi cintu ulya mulumendo akwete lintu akene ukwenda na Yesu, ukutungululwa na Yesu. Alikene ukucita.

⁸⁹ Eico abantu abengi abacaice balepanga cilya cilubo, ilelo, ukukana ukutungululwa na—na Shikulu Yesu. Nomba twamona ifyo cabipa ukukana Umweo wa Muyayaya no kutungululwa na Yesu, Ubutungulushi, lintu Atile, “Isa, Nkonka.”

⁹⁰ Mwamona ifyo uyu mulumendo munono umusuma acisosa muno kasuba? Ilyo mwafuma mu sukulu, ilyo mwafumamo, mukabila katungulula umbi, lelo lekeni uyo abe ni Yesu. Kabili Yesu ni Baibele. Bushe mwatetekela ico? Ici Mweo wakwa Yesu na Mafunde Yakwe kuli ifwe, mu musango wa nkalata. E ico tulingile ukulolesha muli Ici, pa kumona. Ici cintu calembwa. Iyi ine e nshila atweba ukukonka, pa-pa kutampa Umweo wa Muyayaya.

Nomba tulesanga ukuti uyu mulumendo alilubile.

⁹¹ Nomba katubule na umbi. Kuti mwatemwa, kuti mwakwata inshita ya kubula na umbi kateka uwacaice uwa fyuma, uwapangile ukusala ukwalungama? Kuti mwatemwa ukumfwa ico? Cisuma, twalaesha nomba. Nomba katubule kateka umbi umwaice uwa fyuma uwashingwene ne cintu cimo cine. Nomba twamona ukwaile ulya mulumendo, uwaikele ubumi ubwayemba, lelo alifwile no kulubila kumbo, kabili nomba pano twalalanda pali umbi umulumendo uwashingwene ne cintu cimo cine. Ali muntu uwafyuma, uwa cilumendo, kabili ali ni kateka, kabili, wene alisumine ubutungulushi bwakwa Kristu; nge fyo umo umulumendo umwaice acitweba inshita yapita, ukuti tufwile ukuleka atutungulule. Alicisumine.

⁹² Ilembo palwa ici lisangwa, nga mulefwaya ukulimona nga Napwisha, mwamona, lili mu ba Heberi, 11:23-29. Kambale fye Ndibelenge. Bushe ico cisuma? Mwalanjelako fye pa kashita kanono, te fyo? Tamulesakamana ukukonka, mwalacita? Eico twa—twalabelenga fye ici, elyo mutile, “Nacumfwa Munyina Branham acibelenga ici ukufuma mu Baibele.” Mwamona? Lyena ninshi mwaishiba ukuti emo fyaba. Te fintu Nalandile, lelo efyo Alandile. Nomba umfweni apa, ifyo baibele yalanda pali uyu muntu umusuma, mwamona. Nomba lolesheni.

Ni ku citetekelo eko Mose, pa kufyalwa, abafyashi bamufishile imyeshi itatu, ico bamwene ali umwana uwaemba; kabili tabatinine icipope ca mfumu.

Ni kucitetekelo eko Mose, ilyo ena . . . akulile, akene ukwitwa umwana wakwa Farao; (kutikeni).

Asalile ukucitwa ububi pamo na bantu bakwa Lesa, ukucila ukukwate nshita ya bwanalale iya lubembu;

Ukulingo kusebana pamo na Kristu . . .

⁹³ Ku kale nshita yakwa Mose, nalyo line ni Kristu. Mwamona? Eka fye e wakwata Umweo wa Muyayaya. Mwamona?

⁹⁴ “Pakulingo kusebana,” ukwitwe shilu, uupunda-punda pafya mushilo, nangu fimbi ifya musango yu, namwishiba. Mwamona?

Pa kulingo kusebana pamo na Kristu e bucindami ubwakulo kucisha ifyuma fya mu Egupto: Pantu atontomeshe amenso ku . . . cilambu.

⁹⁵ Nomba bushe namwishiba umo ico cilolele? Cilolele umu, ukuti, Mose afyelwe umwana umubusu, icine cine. Ishina lyakwa wishi lyali ni Amram. Ishina lyakwa nyina lyali ni Jochebed. Kabili bali ababusu icine cine, lelo bali bena Kristu. Balebombesha. Bali muli bu nkole. Baletama amatafwali ayeloba, na fimbi, aya mfumu ya kale. Namwishiba? Ulya mwana mwanakashi uwa mfumu aliile, ubushiku bumo, ku mumana uko nyina . . .

⁹⁶ Nyina wakwa Mose, Jochebed, ali mubulile no kumubika mu ka museke pa mumana nga filya. Kabili ne ngw’ena ishikote shalilile utwana tonse; kabili baletwipaya, no kutuposa pa mumana. Lelo wene aile mubika kulya kwine. Kabili namwishiba ifyo acitile pa kutamfya ing’wena ukufuma kuli ena? Apangile aka—akanono akabwato ako amubikilemo, akapangile ne pula. Bushe mwalilishiba? Ipula. Ing’wena nga yaisa, yebele, “Hum, akamu Hebere akaina, nalakekata!” Yakomfwa kalelila nga filya. Yapalaminako, “Yangu! we cena wee! Uh!” Mwamona? Mwamona, nyina alitungululwilwe, ifya kucingilila umwana wakwe. Eico yalefulumukako, tayalefwaya ukucita nangu cimo kuli kalya.

⁹⁷ Kabili alisendelweko no mumana, apataliko. Na nkashi yakwe umunono, uwe shina lya Miriamu, alemukonka mu mumana, ukumulinda.

⁹⁸ Elyo umwana mwanakashi wakwa Farao alishile no kumubula, namwishiba, kabili alimukulile kunse. Namwishiba, fyonse . . . Namwishiba, ba nyinenwe batontonkanya ukuti uli mwana uwawamishapo mu calo; mwamona, bafwile ukucita ico. Lelo Baibele yasosa ukuti uyu mwaice ali umusuma sana, icine-cine akasuma akamulumendo. Kabili, oh, alepunda fye no kupantaula ututende twakwe utunono. Alefwaya ba nyina,

mwamona. Kabili namwishiba icacitike? Elyo Lesa abikile mu mwana mwanakashi wakwa Farao, umwana wa mfumu, icitemwiko conse nyina engakwatila akanya. Umutima wakwe walikatemenwe. Atile, “Ulya mwana wandi.”

⁹⁹ Lelo, namwishiba, ali mukashana. Mwamona, muli shilya nshiku tabakwete ifibotolo fyakonseshako ifyo imwe, utunya, tukulila, eico bali no kuyasenda umufyashi uwakwete akanya, no kuti engesa mukumulela.

¹⁰⁰ Eico Miriamu ali fye mupepi, atile, “Nalaya muletele nyina uwalinga.”

“Cisuma, kamulete.”

¹⁰¹ Namwishiba untu Miriamu ailebula? Nyina wakwa Mose. Cacine. Ee, aliile mubula. Yalya yali mano, te ifyo fine? Kabili aile no kuya bula nyina wakwa Mose. Kabili atile, “Nalasenda uyu mulumendo umwaice no kumukushisha.”

¹⁰² Atile, “Nawishiba ici, Nakulakupela ama dolla imyanda itatu, cila mulungu, pa kukusha uyu mwana. Kabili wakulaikala mwi sano.” Mwamone fyo Lesa acita nga Mwamutetekela, mwamona, lintu mwashininkisha icitetekelo. Ulya mwana ali ni kasesema, mwamona, kabili alishibe.

¹⁰³ Eico baliile kwi sano kabili—kabili alikushishe Mose, na nyina, uwamufyele, kabili alepoka ba dolla imyanda itatu, pa mulungu, pa kusakamana kuli fyonse. Tontonkanyeni fye pali ico!

¹⁰⁴ Elyo kabili, namwishiba, ilyo papitile akashita, ilyo ico catwalilile pa nshita inono, Mose alitampile ukukula icakuti kuti abelenga no kulemba. Amusambilishe ukubelenga no kulemba. Kabili alimwebele, atile, “Mose, walifyalwa umwana uwalinga. Bawiso na Ine twalipepa. Lesa alitusokolwela ukuti uli kasesema, kabili ukaba kalubula wa bantu, mu nshiku shileisa.”

¹⁰⁵ Kabili namwishiba lintu akulile, elyo cinshi aishileba, alisendelwe ku lupwa lwa mfumu. Yangu, ee! Tali na mu . . .

¹⁰⁶ Kabili aloleshe kunse pa bantu bakwe, kabili tabakwete ne fya kufwala. Bali bena Kristu, kabili balelila. Bakale balya bakalamba abalebabomfya bale ba fopaula amembya, no mulopa ulesabauka mu numa shabo. Aba—abafyala bakwe na banalume, ba wishi na ba nyina, bonse; ukuba fopaula amembya, mulya mwine bakandila amatipa. Kabili eico, lelo Mose, pa kuba cimo panshi pamutima wakwe, alishibe ukuti bali abantu bakwa Lesa aba bulayo. Alishibe.

¹⁰⁷ Nomba, icintu icakonkelepo ico ali no kucita cakuti abe imfumu. Ali no kuba imfumu pali fyonse, umuntu wafyuma, iyee, indalama shonse isha mu Egipto. Ne calo ca Egipto ecaletungulula isonde, ilya nshita. Lelo, moneni, Baibele yatila, “Alingile ukusebana,” ukuba ka kandula wa ntipa nga balya

bambi, umwina Kristu. Elyo balebapumya, no ku baseka, uku bapantaula. Nga bati balandeko, balebepaya. Mwamona? Lelo Mose asalile ukwenda na lilye bumba ukucila ukwitwa umwana wa mfumu.

¹⁰⁸ Lolesheni pali ico! Mwamona, pantu alimwene inshita ya mpela! Mwamona ulya mulumendo wa fyuma? Lelo amwene Yesu, nga fintu Tumumona mu cimonwa, ukuti inshita ya mpela eikalambula. Nomba, kabili apokelele ubutungulushi bwakwa Kristu, kabili na Mose alingile ukusebana ukuba ubu cindami ubukalamba.

¹⁰⁹ Namwishiba, inshita shimo lintu imwe mwe balumendo abaice mu sukulu, abalumendo abaice no kulanda amashiwi ayabipa kabili balafwaya na imwe mwalandako. Imwe mwe bakashana abaice, abakashana baice nga basosa amashiwi ayabi balafwaya naimwe mwasosako. Mutila, “Awe. Ndi mwi-na-Kristu.”

¹¹⁰ Batila, “Yangu, we mukashana umukalamba!” Namwishiba, ukwisa kuli imwe nga filya fine.

¹¹¹ Mwamona, iminineni, no kutila, “Ndi uwansansa pa kuba ifyo.” Mwamona? Pantu, mwamona, eflyo Mose acitile. Alilingile ukusebanina Kristu ukuba ubucindami ubwakula ukucila ifyuma fyonse ifya mu Egupto. Nomba katumukonke, ukutungululwa na Kristu, no kumona fintu acitile.

¹¹² Nomba, mwamona, uyu cilumendo ali uwafyuma, umulumendo wa ntanshi, lelo talefwaya Kristu. Talefwaya ukuba umukonshi wakwa Yesu. Kabili twamona ukuti ali uwalumbukwa sana, limbi ali ni kangala wa pa nasinema, kabili kanabesa muli fyonse, mu—mu fintu fyonse ifyo alecita, na fyonse fintu alefwaya. Lelo lintu afwile, takwete nangu umu uwa kumutungulula. Eico, amasambililo yakwe, cilya cali icisuma; indalama shakwe, cilya cali icisuma; lelo ilyo imfwa yaishile, aalifwile, tafibomfeshe na kabili. Tashitile inshila yakwe ukuya ku Mulu nakalya. Kabili tekuti acite, ukupitila mu masambililo yakwe, taile ku Mulu. Mwamona?

¹¹³ Lelo uyu mulumendo nomba, alikwete ifi fintu fyonse. Alikwete amasambililo, elyo, mwamona, uwacenjela. Aliile ku sukulu, na ba nyina balimufundile, kabili—kabili alikwete amasambililo ayasuma. Kabili ali uwacenjela icibi, icakuti, alesambilisha na bena Egupto. Alisambilishe na kafundisha wakwe, ali uwacenjela sana. Moneni ifyo acenjele. Lelo, namwishiba, ukucila pa kucenjela konse kulya, ukucila na pa fintu fyonse akwete, amaka ayo akwete, cimo cine atile, “Ndefisha fyonse, no kukonka Yesu.” Namwishiba fintu bamucitile? Balimutamfishe. Alisangwike u—umusha wamatipa nga fintu bonse bali.

¹¹⁴ Lelo ubushiku bumo lintu akulile, alecema impaanga ku numa ya ciswebebe. Kabili cinshi cacitike? Nani e nganjeba

icacitike? Cali cinshi? [Umwaice atila, “Mwali Umulilo mu cimpusa.”—Ka.] Cacine, mwali Umulilo mu cimpusa, kabili Walimutemwine. Alipilibwike. Kabili bushe namwishiba?

115 Mu cifulo ca kusambilisha abana banono, nomba abana ebali no kwima no kunsambilisha. [Munyina Branham aseka.—Ka.] Eico, uyu mwaice umulumendo ali apa, ali fye palya—palya pene pakasonshi. Ba wiso ni bani? [Umwaice atila, “Ba Shantz.”] Ba Shantz e ba wiso. Ulya mwaice alifundwa, teifyo fine? Tonse utumenso utwabeka tulelolesha fye kumo kwine, kamo ukucila kabiye, mwamona.

116 Eico nomba moneni, alifiseme muli cilya...Kabili cilya—cilya cimpusa calimutemwine, calepya, elyo atile, “Nalapasukilako imone fintu cili.”

117 Kabili Lesa atile kuli Mose, “Fula indyato shobe, umushili wimininepo wa mushilo. Ninkusala ukuya kabili noku lubula abantu Bandi. Ndekupela amaka; kuti wauma isonde ku finkunka, kuti wasangula amenshi ukuba umulopa, kuti waleta impantila ne nda. Tapakabe icikakucita akabi. Nalikusala.” Cinshi? Pantu asalile Kristu. Mwamona? Mulasala Kristu, nao Alimusalile. Mwamona? Nomba Atile, “Walinsalile, Naine ninkusala ukuya kulya ku Egupto.”

118 Kabili moneni ifyo acitile. Alitungulwile abantu imintapendwa ibili, ukufumya abantu imintapendwa ibili, abantu bakwe, no kubaleta mu calo icalaiwa. Kabili, nomba, alikonkele. Tulamukonka monse fye mu matololo; na imwe mwe bana mwalyumfwa ifyo Munyina Leo na Munyina Gene, na ba shinwe na ba nyinenwe, bamweba pali fyonse ifyacitike mu matololo, ifyo aletele umukate ukufuma ku mulu no kulisha abantu abansala, elyo na fyonse filya.

119 Kabili nomba tulesanga, aba nomba umuntu umukote, akota sana, ali ne myaka umwanda umo na makumi yabili. Kabili ali mu matololo.

120 Kabili na bantu tabamusungile mu shila iyisuma, nakalya. Mwamona, inshita shimo abantu abaita ukuti bena Kristu tabamusunga munshila iyisuma nakalya. Lelo Yesu ena alamusunga bwino lyonse. Mwamona? Mwamona? Eico tulesanga ukuti abantu balemutalamina, lelo alikele pamo nabo, nangu cali fyo. Kabili ali ni ntungulushi, kabili alikele nabo. Kabili na ba Malaika bakwa Shikulu balelanda kuli ena. Bushe teti mutemwo kuti ica musango uyu cicitike kuli imwe? Eico saleni icilungeme, kabili saleni Yesu, Nao ali no kucicita.

121 Nomba, elyo twasanga, impela ya musebo, alikotele sana. Taleshimikila na kabili, ne shiwi lyakwe lyalicepele. Eico apalile Yoshua, no kuya pa mulu wa lupili, ku kufwa.

122 Mwalishiba icacitike lintu afwile? Kulya, cinshi, cinshi cacitike? [Umulumendo atila, “Alifwile, elyo kabili Alimubushishe ku bafwa.”—Ka.] Ico cacine. Ico cacine.

Nomba mutila, “Nipesa icoabela?”

123 Nomba, pa kashita fye kanono, umulumendo nalungika, mwamona. Alibushiwe ku bafwa. Nomba, kabili...?... Mwamona? Mwamona? Nomba moneni. Alimubushishe ku bafwa. Cinshi? Pantu, pa numa ya myaka imyanda cine konse konse, uyu ali muno mu Palestine, naiminina ne Ntungulushi yakwe, Yesu, alilingile ukusebanina pe Shina lyaKwe ukuba ubu cindami ubwakula ukucila ifyuma fyonse ifya mu Egupto. Alilingile... Intungulushi Yakwe yaiminine palya. Namwishiba, Alitilwe...

124 Mu mu Baibele, namwishiba, kwali Icilibwe caleenda na Israel. Na lintu Mose aipekenye ukufwa, aninine pa mulu wa ici Cilibwe. Na cilya Cilibwe cali ni Yesu. Mwaibukisha lintu Yesu alelanda; muli-muli St. Yohane, na capita yalenga mutanda?

Cisuma, atile, “Ba shifwe balilile mana mu matololo!”

125 Atile, atile, “Tata E wamupele ilya mana.” Atile, “Ee, balilile mana. Ico cishinka. Kabili bonse, bonse fye, balifwa, pantu tabatwalilile ukwenda, mwamona.” Atile, “Bonse, bonse fye, balifwa.” Lelo atile, “Nine Mukate wa Mweo uwafuma kuli Lesa ku Mulu.”

126 “Bashifwe banwene ukufuma mu Cilibwe. Mose alyumine Icilibwe,” kabili atile, “Na menshi yalifumine.”

Atile, “Nine cilya Cilibwe icali nankwe.”

127 Kabili moneni, lintu Mose afwile, aninine cilya Cilibwe. Namwishiba icacitike? Baibele yasosa ukuti “Ba Malaika” balishile mubula.

128 Ifyo capusene na ulya mulumendo umbi! Ulya mulumendo, mwamona, lintu afwile, takwete uwakumwikata, eico aibile fye mu mfimfi, ku mbo, kabili ali kulya kwine na nomba, kulya.

129 Nomba lintu Mose alekele umweo, ilyo aile, alisendele Intungulushi. Ba nyina bali mutungulwile bwino, ba wishi balimufundile bwino. Elyo kabili lintu akulile, umulumendo, elyo atile, “Nkamona Umweo wa Muyayaya, nga ca kuti Naya naba ababusu, abantu basulwa, no kwenda nabo, pantu bantu bakwa Lesa. Nshilingile. Nga Nali imfumu, nomba Nshilefwaya ukuba imfumu. Kuti Nakwata indalama shonse ishaha mu Egupto, pantu Ndi no kuba umwine. Nshileshifwaya. Kuti Natemwa ukwenda na Yesu,” elyo kabili lintu apitile mu bumi. Kabili lintu atampile ukuleka umweo, kwali Intungulushi yakwe iyakumwikata pa kuboko.

130 Bushe tamulefwaya ilya Ntungulushi? Bushe ifwe bonse tatulefwaya ilya Ntungulushi uku mwikatilila ku kuboko Kwakwe?

131 Panuma ya myaka imyanda iingi, alimoneke pamo ne Ntungulushi yakwe iikalamba. Alitungulwilwe. Ali—alialilile, mu bulumendo bwakwe, kabili eico Lesa alemwikatilila.

132 Bushe namwishiba? Ulya muntu wa fyuma aba ku mbo, ulya mulumendo wafyuma umo uwakene. Mwamona, nomba ibukisheni, alikwete amasambililo, alikwete bukapepa, aleya ku calici, ali muntu umusuma, lelo alikene Yesu. Mwamona?

133 Kabili uyu mulumendo, ali uwasambilila, kabili alikwete bukapepa, lelo alefwaya Yesu. Mwamona, Mose nga ali umukankala ukucila—ukucila ulya mulumendo, pantu alikwete fye ndalama, nalimo na mabala elyo na fimbi ifya musango uyu, elyo limbi na mapolitiki na fimbiko, lelo Mose ali no kuba infumu pe sonde. Kabili filya fyonse alifikene.

134 Kabili bushe namwishiba, mwe bana? Ilyo kushakabe Egupto, kabili kushakabe ifyuma, Mose ena akabako, pantu alisalile icalungama. Mwamona? Asalile icintu icalungama ukumutungulula.

135 Ilyo kushili ama pyramid na yambi ayakulu! Mulabelenga palwa ma pyramid mu Egupto? Bushiku bumo muli shino nshiku, yakaba lukungu, kwi bomba likalamba. Ifyuma fyonse ifya pe sonde, abantu bakafiposa mu lwelele, no kupunda, no kutila naciliwa mu minofu yabo, no kupunda no kuwelesha. Mwamona, fikapita.

136 Lelo abo abapokelela Yesu ukubatungulula, tabakatale ukufwa. Balikwata Umweo wa Muyayaya. Nangu bengafwa ku mibili pano, Yesu akababusha na kabili.

137 Mulingile ukusala. Ukusala kwenu kuti kwalangisha ifyo icifulo cenu ica muyayaya cikaba. Ibukisheni, Yesu aletwipusha bonse, “Nkonkeni nga mulefwaya Umweo.” Mwamona, ubutungulushi, “Nkonka, kabili ukaba no Mweo wa Muyayaya pe.” Kabili Ninshinikisha, na kuli ifwe bene fwe bakalamba, twabulamo cimo muli ici, namo. Nga mulefwaya Umweo, mulingile Ukuupokelela. Nga mulefwaya bukapepa, mubupokelele nga mulefwaya. Ifyo mulingile ukucita, ico mwapokelela, eco mulingile ukukwata. Lelo kuli ine na imwe, na kuli aba baice, ibukisheni, muli no bwite. Yesu atile, “Nkonkeni, no kukwata Umweo wa Muyayaya.” E fyo tulefwaya ukucita, te ifyo fine?

138 Nomba ni banga muli imwe abalefwaisha ukukonka Yesu, kabili mwasosa ukuti, “Cisuma, cisuma, lintu Nkabo mukalamba, kabili nakula uwakuisalila, elyo no kucita ifyo. . . Nshilesakamana indalama Nakwata, ubupina Nakwata, ifyo abantu banseka, nangu fyonse ifyashala, Ndefwaya ukukonka Yesu. Ndefwaya nsale ifyasalile Mose, te mulumendo uwa fyuma?” Nibanga balefwaya ukucita ico muno mwine? Nomba bushe mulefwaisha ukucicita?

139 Ndefwaya mwiminine pamo na ine. Ndefwaya mubike ukuboko kwenu ukwa ku kuso pa mutima wenu, kabili mwimye ukuboko kwenu ukwa ku kulyo mu mulu. Ndefwaya ukuti mushibate no kukontamika imitwe yenu, no kukonkelesha aya

mashiwi. [Ulukuta lwakonkelesha Munyina Branham amashiwi yonse, muli ili pepo.—Ka.]

¹⁴⁰ Mwe Yesu, ["Mwe Yesu,"] Napela ubumi bwandi kuli Imwe. ["Napela ubumi bwandi kuli Imwe."] Ning'umfwa uku kushimikila, ["Ning'umfwa uku kushimikila,"] uko aba balumendo babili basalile. ["uko aba balumendo babili basalile."] Nshilefwaya ukukonka mu nshila yakwa ulya kateka umulumendo wafyuma. ["Nshilefwaya ukukonka mu nshila yakwa ulya kateka umulumendo wafyuma."] Lelo Ndefwaya ukukonka mu nshila yakwa Mose. ["Lelo Ndefwaya ukukonka mu nshila yakwa Mose."] Ncilifye umwaice, nomba. ["Ncilifye umwaice, nomba."] Ntungululeni, Mwe Yesu, ["Ntungululeni, Mwe Yesu,"] ku Mweo wa Muyayaya. ["ku Mweo wa Muyayaya."] Ameni. ["Ameni."]

Nomba kontamikenkeni imitwe yenu.

¹⁴¹ Mwe Yesu, bushiku bumo, mu lwendo Lwenu pano isonde, baliletele abana abanono kuli Imwe nga abo Nacilalandako muno kasuba. Kabili abasambi batile, "Shikulu nanaka nganshi. Acilashimikila akacelo. Acishimikila, *ici* na *cilya*, kabili Ali uwanaka sana. Mwimucusha."

¹⁴² Lelo, Yesu, Mwatile, "Lekeni abana abanono bese kuli Ine, pantu Ubufumu bwa mu Mulu bwaba nga aba."

¹⁴³ Shikulu Lesa, lelo pokeleleni aba baice abalumendo na bakashana muno, muli lino sukulu lya bulungami, kuno uko munyinefwe aisa pano ku mbali ya matololo, kukufumya indupwa isho ishilefwaya ukuipatula ku fintu ifya calo, ukwendela fye Imwe. Kabili nomba abana babo bali muno, balemona ubumi bwa ba shibo na ba nyinabo, nge fyo tuli—tuli filangililo muli fyonse tucita. 0 Mwe Lesa, Kalenga wa Myulu ne sonde, tungululeni amakasa yesu, Shikulu, ukuti twicita nangu cimo kuli aba abaice, icingabika icipunwisho mu nshila yabo. Pantu calilandwa ukuti, cawama twakulikwa icilibwe icikalamba mu mikoshi yesu, no kuposwa pali bemba, ukucila ukulufyanya umo pali aba abaice. Mwatile, "Ba Malaika babo lyonse bamone cinso cakwa Tata uwaba mu Mulu," Malaika mukalamba, kabili Malaika umulinshi, pali iyi myeo yonse iinono.

¹⁴⁴ Nge fyo bacikala muno kasuba no kutumbula utumenso twabo utunono, balelolesha no kwasuka amepusho, no kulaumfwa ku malyashi ayanono aya bana banono aya mu Baibele, ifyo balya balumendo babili basalile, kabili bonse balepela imyeo yabo kuli Imwe. Mwe Yehoba Lesa, batungululeni, bacingilileni. Kabili shi bengasanga iyi Intungulushi iikalamba, Yesu Kristu, uwingabatungulula lintu ba shibo na banyinabo na ba kafundisha bapwisha pali bena. Shimwinga batungulula ku Mweo wa Muyayaya, nge fyo Mwacitile kuli Mose, nga fintu ipepo lyabo ilya bufuke, ilinono,

ipepo lya bwaice lishile kuli Imwe. Nabapela kuli Imwe, Shikulu, ngo mubomfi Wenu, nge fikombe kabili utumabwe utwaemba utwa mu ngala Yenu. Babomfyeni, Shikulu, ku ku Mucindika, pe sonde. Mwi Shina lyakwe Yesu Kristu. Ameni.

¹⁴⁵ Na imwe mwe baice, abanono, kuti. . . Mwaumfwa bwino nomba pali ici nomba? Namwishiba Yesu akalamutungulula no kumusunga. Bushe tamutetekele ico? Kabili Yesu ali no kumupanga imwe mwe balumendo abaice pamo nga Mose na Miriamu, kasesema mwanakashi na kasesema mwaume, akapanga abantu abampomfu ukufuma muli imwe.

¹⁴⁶ Nomba, fwe bakalamba, fwe ba Mupokelela, bushe tatulefwaya ukuti Atutungulule ukutwalilila, naifwe? Ndefwaya Atwalilile ukutungulula, ukupindulula amakasa yandi, ukunjikata ukuboko. Mwamona? Kabili nalintu Nkafika ku mumana, Nde—Ndefwaya nkekatilile ku kuboko Kwakwe. Bonse tulefwaya ico, te ifyo fine?

¹⁴⁷ Mwe Yesu, tutungululeni, na ifwe bene, Tata. Nomba twalalekana. Ningile ukubwelelamo ku Tucson. Ningile ukuiteyanya ku kulongana kuleisa. Mwe Lesa, Nabika ili bumba lya bantu, Munyina Leo na Munyina Gene, pamo na bakonka bonse muno, mu maboko Yenu, ukuti Mubapale no ku batemwa, ukubalekelela amampulu yabo yonse, ukundapa amalwele yabo yonse, ukubasunga lyonse mu citemwiko no kwampana ca pamo, no kukoselesha abo abenga. . . abenganakuka. Kabili limo limo Satana kuti aisa no kubalenga baatompoka, lelo, ibukisheni, Mwapitile mu fintu fimo fine, ukunenushiwa, ukulekeleshiwa ku—ku muntu wa pano isonde, na bantu. Kabili limo limo ku fibusa fyesu ifyatemwikwa, pamo pene fye na balupwa lwesu, tulalekeleshiwa. Lelo kuli Umo untu twasala, takatale Atusha nangu ukutulekelesha.

¹⁴⁸ Tutungululeni, Shikulu, ku Mweo wa Muyayaya. Ndepepa ukuti Mwingasuminisha ukuti tuleisa capamo na kabili imiku iingi, pano isonde, no kusosa pali Imwe no kulanda kuli Imwe. Elyo kabili muli bulya Bushiku ubukalamba, ilyo icalo cikapwa ne nshita yonse ikafumishiwapo ukuya mu Muyayaya, lekeni tukakumane muli bulya Bufumu ubukalamba, nge ndupwa ishishinga patulwa, ukwikala ca pamo umuyayaya ukufuma pano. Peleni, Shikulu. Mpaka ilyo, shilekeni tubombe, ukucucutika no bulamba bwesu bonse, ilyo akasuba kacili na kabalika. Pantu twalombela ici mwi Shina lwakwa Yesu. Ameni.

¹⁴⁹ Lesa amupale bonse. [Tapali mashiwi pa tepu—Ka.]

Mu butungulushi Bwakwe ubwawama,
Amwikatishe,
Mu maboko Yakwe Amucingilile;
Lesa abe nemwe nshiku pe!

Tukumane! Tukumane!
Pa makasa ya Mwine;
Tukumane! tukumane! (Namutotela, mwe
bantu.)

Lesabe nemwe inshiku pe!

Lesamupale bonse.



UBUTUNGULUSHI BEM65-1031A
(Leadership)

Iyi Mbila ukufuma kuli Munyina William Marrion Branham, yabalilepo ukuletwa mu Cingeleshi pa Mulungu akasuba, Muli Langashe Pa 31, 1965, pa Pine Lawn Trailer Park, mu Prescott, Arizona, U.S.A., yalyambulwa ukufuma pali magnetiki tepu uwakopwa elyo nokupulintwa mu Cingeleshi ukwabula ukushamo nelyo cimo. Uku kupilibulwa kwa mu Cibemba kwalembelwe mu 1993 naba Voice of God Recordings.

BEMBA

©1993 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalebwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org